

પ્રસાર ભારતી

સમાચાર વિભાગ, આકાશવાણી, અમદાવાદ

Date : 29-05-2025

Morning : 7.10 to 7.20

Day : THURSDAY

Regional News

આકાશવાણી અમદાવાદ- વડોદરા પ્રાદેશિક સમાચાર રિધ્ધિ ઉંધાડ વાંચે છે.

1. બેલેટ પેપર વડે રાજ્યમાં યોજનારી સ્થાનિક સ્વરાજની ચૂંટણીની જાહેરાત સાથે જ આદર્શ આચારસંહિતનો કડક અમલ શરૂ
2. રાજ્યભરમાં આજે યોજનારી ઓપરેશન શિલ્ડ અંતર્ગતની કવાયત વહિવટી કારણોસર મોકૂફ
3. મધ્યરાત્રી બાદ અમદાવાદ સહિતના અનેક વિસ્તારોમાં વાવાઝોડા સાથે થયેલા વરસાદ વચ્ચે આજે રાજ્યભરમાં હળવાથી મધ્યમ વરસાદનો વરતારો
4. અમદાવાદની સાબરમતી નદીને સ્વચ્છ કરવાના અભિયાનના ચૌદમા દિવસે 676 ટન કચરાનો નિકાલ કરાયો
5. અમદાવાદના લો ગાર્ડન પાસેથી ગુમ થયેલી બાળકીને 96 કલાકની જહેમત બાદ હેમખમ શોધી કાઢતી અમદાવાદ કાઠમ બ્રાંચ
6. રાજ્યની ઉભરતી ક્રિકેટની યુવાન પ્રતિભાઓને પ્લેટફોર્મ પુરૂ પાડવા માટે 31મી મેથી અમદાવાદમાં ક્રિકેટ પ્રમીયર લીગ યોજાશે.

(સમાચારને અંતે – આકાશવાણીના અમદાવાદ- વડોદરા કેન્દ્ર પરથી પ્રાદેશિક સમાચાર પૂરા થયા)

હવે પછી આપ 7 વાગીને 45 મિનિટે રાષ્ટ્રીય સમાચાર સાંભળી શકશો....

LOCAL BODY ELECTION CODE OF CONDUCT

રાજ્ય ચૂંટણી પંચે ગ્રામ પંચાયતોની ચૂંટણી કાર્યક્રમની જાહેરાત સાથે જ આદર્શ આચારસંહિતાનો અમલ શરૂ થઈ ગયો છે. સ્થાનિક સ્વરાજની આ ચૂંટણી બેલેટ પેપરથી યોજાશે . આગામી 22 જૂને ચાર હજાર 688 ગ્રામ પંચાયતની સામાન્ય અને ત્રણ હજાર 638 ગ્રામ પંચાયતની પેટા-ચૂંટણી માટે મતદારો બેલેટ પેપરથી મતદાન કરશે. આ મતદાન બાદ 25 જૂને મત ગણતરી હાથ ધરાશે. રાજ્યના એક કરોડ 30 લાખથી વધુ મતદારો મતાધિકારનો ઉપયોગ કરશે.

MOC DRILL CANCELED

ઓપરેશન શિલ્ડ અંતર્ગત રાજ્યભરના પાકિસ્તાન સરહદના જિલ્લાઓમાં આજે સાંજે પાંચ વાગે કવાયત યોજવાની હતી. પરંતુ રાજ્ય સરકારે ગઈકાલે મોડી રાત્રે આ કવાયત મોકૂફ રાખવામાં આવી હોવાની જાહેરાત કરી હતી.

અમદાવાદ, સુરેન્દ્રનગર, જામનગર, બનાસકાંઠા સહિત રાજ્યભરમાં સિવિલ ડિફેન્સને લગતી આ કવાયત યોજવાની હતી. જેમાં અંધારપટ સહિતની કવાયત હાથ ધરનારી હતી . વહિવટી કારણોસર રદ કરાયેલી આ કવાયતની હવે પછીની નવી તારીખ જાહેર કરાશે. કેન્દ્રીય ગૃહ મંત્રાલયે ગુજરાત સહિતના સરહદી રાજ્યોના જિલ્લાઓમાં આ કવાયત યોજવાની જાહેરાત કરી હતી.

GUJ MSP

રાજ્યમાં મગફળી, કપાસ, ડાંગર, જુવાર, બાજરી, રાગી, મકાઈ, તુવેર, મગ, અડદ અને સોયાબીન જેવા ખરીફ પાકોના વાવેતરની શરૂઆત થાય તે પહેલાં જ ભારત સરકાર દ્વારા ટેકાના ભાવ જાહેર કરી દીધા છે. અગાઉથી જ ટેકાના ભાવો જાહેર કરતાં ખેડૂતો હવે પોતાના પાકને મળનારા લઘુત્તમ ભાવને ધ્યાને રાખી વાવેતર કરી શકશે.

ગત વર્ષની સરખામણીએ રાગી , કપાસ (લંબતારી) અને તલના ટેકાના ભાવમાં પ્રતિ ક્વિન્ટલ સૌથી વધુ ક્રમશઃ ૫૯૬ , ૫૮૯ અને ૫૭૯ રૂપિયાનો વધારો કરાયો છે. આ ઉપરાંત ગુજરાતના મુખ્ય પાક મગફળીના ટેકાના ભાવમાં પણ ૪૮૦ રૂપિયા પ્રતિ ક્વિન્ટલનો વધારો કરવામાં આવ્યો છે.

TIRANGA YATRA

ઓપરેશન સિંદૂરની સફળતા માટે ભારતીય સેનાની ઉત્કૃષ્ટ કામગીરી બદલ સેનાનો ઉત્સાહ વધારવા દેશભરમાં ત્રિરંગા યાત્રા યોજાઈ હતી . જેને પગલે બનાસકાંઠાના સરહદી વિસ્તાર સૂઈગામથી નડેશ્વરી માતાજી મંદિર સુધી તિરંગા યાત્રા યોજાઈ હતી. આ તિરંગા યાત્રામાં વિધાનસભા અધ્યક્ષ શંકર ચૌધરી , સંગઠન મહામંત્રી રત્નાકરજી સહિત સ્થાનિક આગેવાનો , તેમજ સ્થાનિક પોલીસ , હોમગાર્ડના જવાનો સહિત મોટી સંખ્યામાં સૂઈગામ અને થરાદના લોકો જોડાયા

હતા.. આ પ્રસંગે વિધાનસભા અક્ષય શંકર ચૌધરીએ વધુ માહિતી આપતા આ મુજબ જણાવ્યું હતું....

(બાઈટ - શંકર ચૌધરી)

WEATHER (PAGE 1)

ગુજરાતભરમાં હવામાન વિભાગે આજે અને આવતીકાલે છુટાછવાયા સ્થળોએ હળવાથી મધ્યમ વરસાદની આગાહી કરી છે. વરસાદની આગાહીના પગલે ગત રાત્રે અને સવારના સમયે અમદાવાદ અને તેની આસપાસના વિસ્તારોમાં હળવોથી મધ્યમ વરસાદ પડ્યો હતો. રાત્રે ગાજવીજ સાથે ભારે પવન પવન પણ ફૂંકાયો હતો. આજે ઉત્તર અને દક્ષિણ ગુજરાતની સાથે સૌરાષ્ટ્ર-કચ્છના તમામ જિલ્લાઓમાં 40-50 કિમી પ્રતિ કલાકની ઝડપે પવનની સાથે હળવાથી મધ્યમ વરસાદની શક્યતા વ્યક્ત કરવામાં આવી છે.

પશ્ચિમ રાજસ્થાન અપર એર સાયકલોનિક સર્ક્યુલેશન સક્રિય થવાને કારણે અને ત્રણ વરસાદી સિસ્ટમ સક્રિય હોવાથી વરસાદની આગાહી કરવામાં આવી છે. આવતીકાલથી 1 જૂન સુધી માછીમારોને દરિયો ન ખેડવાનું સૂચન આપવામાં આવ્યું છે. દરિયાકાંઠામાં 40 થી 45 કિલોમીટર પ્રતિ કલાકની ઝડપે પવન ફુકાશે..

આ અંગે વધુ માહિતી આપી રહ્યા છે હવામાન વિભાગના વડા ડો એ.કે.દાસ

બાઈટ- ડો. એ.કે.દાસ

આ સાથે જ અંબાજી દાંતા પંથકના વાતાવરણમાં પલટો આવતા મોડી રાત્રે વરસાદ પડ્યો હતો. હાઇવે પર પાણી ભરાતા અનેક વાહન ચાલકો મુશ્કેલીમાં મુકાયા હતા. અંબાજીની દુકાનોમાં, ઘરોમાં પણ પાણી ભરાય જતા લોકો મુશ્કેલીમાં મુકાયા હતા.

મહિસાગર જિલ્લામાં ભારે ઉકળાટ બાદ ગ્રામ્ય અને શહેરી વિસ્તારોમાં ગાજવીજ અને વાવાઝોડા સાથે વરસાદ નોંધાયો હતો. લુણાવાડા , ખાનપુર અને કડાણા તાલુકામાં વરસાદ પડ્યો હતો. જેને લઈ ગ્રામ્ય વિસ્તારોમાં વીજ પુરવઠો ખોરવા હતો.

SABARMATI SAFAI ABHIYAN

છેલ્લા 14 દિવસથી અમદાવાદ મ્યુનિસિપલ કોર્પોરેશન અને સાબરમતી રિવરફ્રન્ટ ડેવલોપમેન્ટ કોર્પોરેશનના સંયુક્ત ઉપક્રમે સાબરમતી નદીને સ્વચ્છ કરવાનું મહાઅભિયાન ચાલી રહ્યું છે. આ મહાઅભિયાનના ગઈકાલના ચૌદમા દિવસે ચાર હજાર 287થી વધારે લોકોએ સંયુક્ત રીતે સ્વચ્છ કરવાનો પ્રયાસ હાથ ધર્યો. સાબરમતી નદીમાંથી શ્રમદાન થકી 48 ટન અને કુલ 676 મેટ્રિક ટન કચરાનો નિકાલ કરવામાં આવ્યો..

CHILD RESCUED

અમદાવાદમાં ચાર વર્ષની બાળકીના અપહરણનો બહુચર્ચિત કેસ અમદાવાદ ક્રાઈમ બ્રાન્ચ પોલીસે ઉકેલી દીધો છે. ચાર દિવસથી ગુમ બાળકીને શોધી કાઢવામાં આવી છે અને આરોપી અપહરણકાર મહિલાને ઝડપી લેવામાં આવી છે. ગત ચોવીસમી મેના રોજ સાંજે અમદાવાદના લો ગાર્ડનમાંથી ૪ વર્ષની બાળકી ગુમ થઈ ગઈ હતી.

બાળકીને શોધવા માટે , કુલ ૭૦ પોલીસકર્મીઓની સાત ટીમો બનાવવામાં આવી હતી. સતત ૯૬ કલાક સુધી સઘન શોધખોળ કરી હતી. પોલીસે બાળકીને શોધવા માટે હ્યુમન ઈન્ટેલિજન્સ અને ટેકનિકલ સર્વેન્સ સહિતની પદ્ધતિઓનો ઉપયોગ કર્યો હતો. આરોપી મહિલા સામે કાનૂની કાર્યવાહી ચાલી રહી છે , અને પોલીસ અપહરણના કારણો પર વધુ તપાસ કરી રહી છે.

CRICKET LEAGUE

ક્રિકેટ પ્રીમિયમ લીગની બીજી આવૃત્તિ અમદાવાદના એસજીવીપી ગ્રાઉન્ડ્સ ખાતે ૩૧ મેથી ૧૪ જૂન, ૨૦૨૫ દરમિયાન યોજાશે. ટોચના રણજીટ્રોફી ખેલાડીઓ અને ઉભરી રહેલી સ્થાનિક પ્રતિભાઓને એક સંરચિત, સ્પર્ધાત્મક પ્લેટફોર્મ પૂરું પાડીને ગુજરાતના ડોમેસ્ટિક ક્રિકેટના પરિદ્રશ્યને નવા સ્તરે લઈ જવાના આશય સાથે ક્રિકેટ પ્રીમિયમ લીગ યોજાશે.

વર્ષ 2025ની સીઝનમાં 6 ટીમોને સામેલ કરવામાં આવી છે, જેમાં સાબરમતી સ્ટ્રાઇક્સ, અમદાવાદ એરોઝ, કર્ણાવતી કિંગ્સ, હેરિટેજ સિટી ટાઇટન્સ, નર્મદા નેવિગેટર્સ અને ગાંધીનગર લાયન્સ. ગુજરાત ક્રિકેટ એસોસિયેશનના સહયોગથી યોજનારા આ ટૂર્નામેન્ટ હેરિટેજ સિટી ટાઇટન્સ અને અમદાવાદ એરોઝ વચ્ચેની મેચથી થશે...

BJP PARLIAMENTARY MEETING

મુખ્યમંત્રી ભૂપેન્દ્ર પટેલના નિવાસસ્થાને આજે સાંજે ભાજપના સંસદીય દળની બેઠક યોજાશે. બેઠકમાં કડી અને વિસાવદરની પેટા-ચૂંટણી , નિરીક્ષકોના નામ અને જ્ઞાતિગત સમીકરણ અંગેની ચર્ચા કરાશે. ઉપરાંત સેન્સ પ્રક્રિયા અંગે પણ બેઠકમાં ચર્ચા કરાશે. બીજી તરફ કોંગ્રેસ આ બંને બેઠક માટે પોતાના ઉમેદવારના નામ પહેલી જૂન સુધીમાં જાહેર કરશે. કોંગ્રેસ પક્ષના નિરીક્ષકો હાલ સેન્સ લેવાની પ્રક્રિયા કરી રહ્યા છે.

BAOU UNI. SHAPATH

અમદાવાદની ડૉક્ટર બાબાસાહેબ આંબેડકર ઓપન યુનિવર્સિટીમાં પશ્ચિમ ઓનનો વિદ્યાર્થી શપથ કાર્યક્રમ યોજાયો. ભારતીય વિશ્વ-વિદ્યાલય સંઘ A.I.U. દ્વારા

'યુવા શક્તિ , ભારત કી શક્તિ- એક યુવા , એક રાષ્ટ્ર , એક સંકલ્પ' શીર્ષક સાથે યોજાયેલા કાર્યક્રમમાં વિદ્યાર્થીઓએ 'મેરા ભારત, મેરા સંકલ્પ'ની પ્રતિજ્ઞા લીધી.

આ પ્રસંગે અમદાવાદનાં મેયર પ્રતિભા જૈને કહ્યું , સમગ્ર દેશના પાંચ ઝોનમાંથી આ યુનિવર્સિટીને શપથ કાર્યક્રમ માટે પસંદ કરવામાં આવી છે. સુશ્રી જૈને કહ્યું, સ્વદેશી વસ્તુ ખરીદવાની અને વિદેશની વસ્તુઓનો બહિષ્કાર કરીશું તો દેશને વધુ મજબૂત બનાવી શકીશું.

(બાઈટ - પ્રતિભા જૈન, મેયર, અમદાવાદ)

PANCHMAHAL-BHARTI MELO

પંચમહાલના જાંબુઘોડામાં આજથી સરકારી આઇ.ટી.આઇ ખાતે ઔદ્યોગિક રોજગાર - એપ્રેન્ટિસ ભરતી મેળો યોજાશે.

મેળામાં S.S.C., H.S.C., I.T.I., ડીપ્લોમા તથા સ્નાતક ની લાયકાત ધરાવતા 18થી 32 વર્ષની વયના રોજગાર ઈચ્છુક મહિલા અને પુરુષ ઉમેદવારોને તેમના બાયોડેટા , શૈક્ષણિક લાયકાત અને અનુભવના પ્રમાણપત્રોની નકલ સાથે રૂબરૂ હાજર રહી ભરતી મેળાનો લાભ લઈ શકે છે.

આ ઉપરાંત વડોદરામાં 30 મે એ ભરતીમેળો યોજાશે. આ મેળામાં B.E. મેકેનિકલ અને ઇલેક્ટ્રિકલ લાયકાત ધરાવતા 35 વર્ષ સુધીના અનુભવી તથા બિનઅનુભવી પુરુષ તથા મહિલા ઉમેદવારો ભાગ લઈ શકશે.
